

Eritreans for Facilitating National Dialogue (EFND) ኤርትራውያን ንምጥጣዕ ሃገራዊ ዘተ (ኤምሃዘ)

ሓጺር መግለጺ ውጽኢት ቀዳማይ አኼባ ምስ ፖለቲካውን በርገሳውን ውድባት ኤርትራ
ጥቅምቲ 23-25፣ 2014፣ ቪየና፣ ቨርጂንያ፣ ሕቡራት መንግስታት አመሪካ

ብእንግዶት ኤርትራውያን ንምጥጣዕ ሃገራዊ ዘተ (ኤምሃዘ) ኣብ ተቓውሞ ንዘርከባ ሃገራውያን ፖለቲካዊ ውድባትን በርገሳዊ ማሕበራትን ንምሕባር ኣብ ወርሒ ጥቅምቲ 23-25 ዝተኻየደ አኼባ፡ ርዝነትን ምክብባርን ብዝገለጹ መንፈስ ተዛዚሙ። እዚ ነቲ ሓደገኛ ህልዊ ፖለቲካዊ ኩነታት ኤርትራን ህዝባን ዕቅድ ጠመተን ሚዛንን ብምግባር፡ ንሽግር ኤርትራ ብዘተ ንምፍታሕ ካብ ዝብል መሰረታዊ እምነት ዝተበገሰ አኼባ፡ ብውሱን ዓቕሚ ኤምሃዘን (EFND) ብሰናይ ድልየትን ጸዕርን ወከልቲ ውድባትን ተሳተፍቲ ህዝብን ኢዩ ተመዊሉ። ኤምሃዘ ነዚ ተሞኩሮ'ዚ ንባዕሉ ከም ሓደ አወንታዊ ኣብነት ናይቲ ህዝብና ንናጽነቱን መሰሉን ኣብ ዝገብሮ መሪር ቃልሲ፡ ሎሚ'ውን ከም ትማሊ፡ ናይ ጉዳዩ ቀንዲ ወናኒን አውሓስን ክኸውን ከምዝደልን ከምዝኸእልን ጌሩ ይቐጽሮ።

ኣብ ዝሓለፉ ናይ ጽሑፍን ቃለ-መጠይቓትን መግለጺታት ኤምሃዘ ተገሊጹ ከምዝነበረ፡ ፍሉይ አጀንዳ ናይዚ አኼባ'ዚ ነቲ ኣብ መንጎን ኣብ ውሽጥን ዝተፈላለዩ ኤርትራውያን ናይ ተቓዋም ፓርቲታትን በርገሳውያን ማሕበራትን ዘርከብ ፍልልያት ብዘተ ንምጽባብን ሓቢሮም ንምልኪ ስርዓት ህግደፍ ብብቕዓት ከምክትዎ መገዲታት ምንዳይን ኢዩ ነይሩ። ነቲ ዘተ መበገሲ ዝኾኑ ወረቓቕትን ሓሳብትን ካብ ኤምሃዘን ዕዳማት ወከልቲ ውድባትን ቀሪቦም። አኼባኛታት ድማ ብዕምቆት ዘትዮምሎም። እቶም ዝቐረቡ ሓሳባት ብዘሓትን አገደስትን ኢዮም። ካብ ዝተፈላለዩ ኤርትራዊ ናይ ቃልሲ ተሞኩሮትታትን ጠመታትን ዝተበገሱ ክኾኑ'ውን ባህርያዊ ነይሩ። እንተኾነ፡ ገለ ካብቶም ፍልልያት መሰረታውያን ይንበሩ'ድአምበር፡ እቲ ፍልልያትካ መሚኻ ብሓባር ናይ ምቅላስ ድልየት አዝዩ ግሁድን ሓያልን ምዃኑ ፍጹም ዘዩጠራጥር፡ ዘሕብንን ተስፋ ዝህብን ሓቂ ኢዩ።

አኼባ ኣብ ምዝዛሙ ካብ ተሳተፍቲ ብዝቐረቡ ብዘሓት ጠቐምቲ ሓሳባትን ለበዋታትን ብምውህላልን፡ ኣብዚ እዋንዚ ከም ህጹጻት ዕማማት ተራእዮም ክትግበሩ ዝጥለቡ ፍሉያት ስጉምታት ብምልላይን ተሰማሚዑ ደምዲሙ። ብፍላይ ኣብ እዞም ዝሰዕቡ ነጥብታት አተኩሩ፡ ከም ቀንዲ “ጠርነፍቲ መትከላት”

(memorandum of understanding) ናይቲ ኣኼባ ተቐጺሮም ናብ ህዝቢ ክቐርቡ ድማ ብምሉእ ደገፍ ኣርጊኡ።

ናይ ኣኼባ “ጠርነፍቲ መትከላት” (memorandum of understanding)፤

1. ብኤምሃዘ (EFND) ኣብ ጉባኤ ዝቐረበ ጽሑፍ (“Proposed Platform, Internal Working Memorandum”) መታን ህዝቢ ከንብቦን ክካትዓሉን ምዝርግጡ።
2. ኤምሃዘ (EFND) ኩሉ ኣብ መንጎ ኤርትራውያን ዝግበር ዘተ፡ ብዘይጸገዕነት፡ ኣብ መንፈስ ናይ ሕድሕድ ምክብባር ዝተመርኮሰ፡ መሰል ውልቀሰባትን ወድባትን ዘኸብር፡ ኣብ ግሉጽነትን ርትዓውነትን ተመርኩስካ ንሽግራት ኤርትራ ብዘተ ንምፍታሕ ዘለዎ ፈተነታት ኪቐጽል ምትብባዕን ምሕጋዝን።
3. ኤምሃዘ (EFND) ምስ ካልኣት ከምኡ ዝኣመሰሉ፡ ተማሳሳሊ ዕላማ ንምዕዋት ዝጽዕሩ፡ ህሉዎትን ናይ መጻእን ኤርትራውያን ኣካላት ብሓባር ክሰርሕ እቲ ጉባኤ ተማሕጺኑ።
4. ንህላወ ናይ ሕድሕድ ምክሳስን ዘይምትእምማንን ንምእራም፡ ኩለን ፖለቲካውን በርገሳውን ውድባት ንተሓታቲ ኣሰራርሐኦን፡ ኣብ ውሽጠንን ምስ ካልኣት ንዝህልወን ስልጡን ዝምድናታትን ኣመራርሓን ዝሕግዝ “code of conduct” ከም መሳርሒ ቅቡል ክገብርኦን ኣብ ግብሪ ክትግብራን።
5. ቀጻሊ መጽናዕታት ብምክያድ፡ መደባት፡ ቅርጻን፡ ኣባልነትን ፖለቲካዊ ውድባት፡ መዚንካ ብመንገዲ ቀጻሊ ዘተ ንሃገራዊ ዕርቂ ምጽዓር። ኣብዚ መስርሒ’ዚ ፖለቲካዊ ውድባት ዘለወን ስትራተጂ ንዝህቢ ብግቡእ ከረድኣን ብግሉጽነት ክሰርሓን ሓላፍነት ኣለወን።

ኤምሃዘ (EFND)

ሕዳር፡ 2014